

അടിയന്തരപ്രമേയം

**ജില്ലാ സഹകരണ ബാങ്ക് തെരഞ്ഞെടുപ്പ് അട്ടിമറിക്കൽ**

മി. സ്പീക്കർ: ഓർഡിനൻസ് വഴി പിരിച്ചുവിടപ്പെട്ട 14 ജില്ലാ ബാങ്ക് ഭരണസമിതികളിലേക്ക് ഫെബ്രുവരി മാസം 10, 11 തീയതികളിൽ നടക്കുന്ന തെരഞ്ഞെടുപ്പിൽ ഭരണസംവിധാനം ഉപയോഗിച്ച് അട്ടിമറി നടത്തുന്നതായി പറയപ്പെടുന്ന ശ്രമങ്ങൾമൂലം ഉളവായിട്ടുള്ളതായി പറയപ്പെടുന്ന സ്ഥിതി വിശേഷം സംബന്ധിച്ച് ഇന്നത്തെ സഭാനടപടികൾ നിറുത്തിവച്ച് ചർച്ച ചെയ്യണമെന്നാവശ്യപ്പെട്ട് സർവ്വശ്രീ ഇ. പി. ജയരാജൻ, വി. എസ്. സുനിൽ കുമാർ, സി. കെ. നാണു, എ. എ. അസീസ് എന്നീ ബഹുമാനപ്പെട്ട അംഗങ്ങൾ റൂൾ 50 പ്രകാരം നോട്ടീസ് നൽകിയിട്ടുണ്ട്.

ജില്ലാ സഹകരണ ബാങ്ക് തെരഞ്ഞെടുപ്പ് അട്ടിമറിക്കൽ

സഹകരണവും ഖാദി ഗ്രാമവ്യവസായവും മലിനീകരണ നിയന്ത്രണവും വകുപ്പുമന്ത്രി (ശ്രീ. സി. എൻ. ബാലകൃഷ്ണൻ): സർ, ജില്ലാ സഹകരണ ബാങ്കുകളിൽ തെരഞ്ഞെടുപ്പ് നടത്തുന്നതിന് നിയമാനുസൃതമായ നടപടികളാണ് സ്വീകരിച്ചിട്ടുള്ളത്. 2007-ൽ ഭൂരിപക്ഷം അംഗങ്ങളേയും ഒഴിവാക്കി തെരഞ്ഞെടുപ്പ് നടത്തിയത് ജനാധിപത്യപരമല്ലെന്നും എല്ലാ

അംഗങ്ങൾക്കും വോട്ടവകാശം നൽകണമെന്നുള്ള സഹകാരികളുടെ പൊതു ആവശ്യം കണക്കിലെടുത്ത് സഹകരണ നിയമത്തിൽ ഭേദഗതി വരുത്തി എല്ലാവർക്കും വോട്ടവകാശം നൽകാൻ വ്യവസ്ഥ ചെയ്യുകയും ചെയ്തു. ഇതിനെ ചോദ്യം ചെയ്ത് ഫയൽ ചെയ്ത എല്ലാ കേസുകളിലും ഹൈക്കോടതി ഈ ഭേദഗതി ശരിവയ്ക്കുകയാണുണ്ടായത്. 11-12-2007-ൽ നിലവിലുണ്ടായിരുന്ന എല്ലാ അംഗങ്ങൾക്കും വോട്ടവകാശം സിദ്ധിച്ചിട്ടുണ്ട്. ജില്ലാ സഹകരണ ബാങ്കിൽ തെരഞ്ഞെടുപ്പ് നടത്തുന്നത് തെരഞ്ഞെടുപ്പ് കമ്മീഷനാണ്. വോട്ടർ പട്ടിക പ്രസിദ്ധപ്പെടുത്തിയ ശേഷം ആർക്കും അംഗത്വം നൽകിയിട്ടില്ല. ....(തടസ്സം).....

മി. സ്പീക്കർ: ബഹുമാനപ്പെട്ട ഭരണകക്ഷി അംഗങ്ങൾ, പ്രതിപക്ഷം കൊണ്ടുവന്ന അടിയന്തരപ്രമേയത്തിനുള്ള അവതരണാനുമതി ചോദിച്ചു കൊണ്ടുള്ളതിന് ബഹുമാനപ്പെട്ട മന്ത്രി സഭയ്ക്കും- തെളിച്ചു പറയുന്നതിൽ ക്ഷമിക്കണം- ഭരണകക്ഷിക്കുംവേണ്ടി ഇവിടെ മറുപടി പറയുകയാണ്. നിങ്ങൾക്കാർക്കും ഇതിൽ താല്പര്യമില്ലായെങ്കിൽ എങ്ങനെയാണ്? സഭ തുടങ്ങിയിട്ട് ഒരു മണിക്കൂർ കഴിഞ്ഞതല്ലേയുള്ളൂ. നിങ്ങൾ ഇത്ര അസ്വസ്ഥരായാലോ? അവർ ഇവർ എന്നു പറയണ്ട, ഞാൻ സഭയിലെ മൊത്തം അംഗങ്ങൾക്കുവേണ്ടിയാണ് സംസാരിച്ചത്. അതുമാത്രവുമല്ല, ഒരാൾ വരുമ്പോൾ അവരുടെ ചുറ്റും കൂടിനിന്ന് അവരെ സംസാരിപ്പിക്കുന്ന അംഗങ്ങൾ കൂടി ശ്രദ്ധിക്കണം.

ശ്രീ. സി. എൻ. ബാലകൃഷ്ണൻ: സഹകരണ നിയമത്തിലെ വ്യവസ്ഥകൾ പൂർണ്ണമായും പാലിച്ചാണ് തെരഞ്ഞെടുപ്പ് നടത്തുന്നത്. തെരഞ്ഞെടുപ്പ് സംബന്ധിച്ച തർക്കങ്ങളിൽ ഇടപെടാൻ രജിസ്ട്രാർക്കോ സർക്കാരിനോ അധികാരമില്ല. സഹകരണ ആർബിട്രേഷൻ കോടതി മുഖാന്തിരം അന്യായം ഫയൽ ചെയ്ത് പരിഹാരം കാണേണ്ടതാണ്.

**ജില്ലാ സഹകരണ ബാങ്ക് തെരഞ്ഞെടുപ്പ് അട്ടിമറിക്കൽ**

ശ്രീ. ഇ. പി. ജയരാജൻ: സർ, സഹകരണ സംഘങ്ങളിലേക്കുള്ള തെരഞ്ഞെടുപ്പിൽ കേരളത്തിൽ പൊതുവെ ഭരണ-പ്രതിപക്ഷ വ്യത്യാസമില്ലാതെ സഹകാരികളായിട്ടുള്ള എല്ലാവരും പരസ്പരം സഹകരിച്ച് സഹകരണ പ്രസ്ഥാനത്തെ ശക്തിപ്പെടുത്തിയ ഒരനുഭവമാണ് മുൻകാലങ്ങളിൽ കേരളത്തിലുണ്ടായിട്ടുള്ളത്. തൃശ്ശൂരിൽവെച്ച് സഹകരണ കോൺഗ്രസ്സ് ചേർന്നു. എല്ലാവരുടേയും ഒരു വേദിയെന്നുള്ള നിലയിൽ സഹകരണ രംഗത്തുള്ള നല്ലൊരു യോജിപ്പ് പ്രകടമായിക്കൊണ്ടുള്ളതായിരുന്നു ആ സമ്മേളനം. കേരളത്തിന്റെ ചരിത്രം ~~കേരളം~~ എടുത്തുനോക്കിയാൽ, വ്യത്യസ്ത രാഷ്ട്രീയ പാർട്ടികളിൽപ്പെട്ടവരാണെങ്കിൽപ്പോലും പൊതുവേ സഹകരണ രംഗത്ത് ഒരു സഹകരണാത്മകമായ മനോഭാവം വെച്ചുപുലർത്തി പ്രവർത്തിച്ച പാരമ്പര്യമാണ് ഇവിടെ ഉണ്ടായിരുന്നത്. ബഹുമാനപ്പെട്ട മന്ത്രി ജില്ലാ സഹകരണ ബാങ്കുകളിലേക്ക് നടക്കുന്ന തെരഞ്ഞെടുപ്പിനെ സംബന്ധിച്ച് ഇവിടെ പറഞ്ഞത് 2007-ൽ എല്ലാ സംഘങ്ങൾക്കും അംഗത്വം നൽകാതെ

വന്നിട്ടുള്ള ഭരണസമിതി എന്നുള്ളതാണ്. ബഹുമാനപ്പെട്ട മന്ത്രി ഉൾപ്പെടെ അംഗീകരിച്ചിട്ടുള്ളതാണ് സഹകരണ ബാങ്കുകളിൽ കെഡ്രിറ്റ് സംഘങ്ങൾക്ക് അംഗത്വം കൊടുത്തുകൊണ്ട് പരിമിതപ്പെടുത്തുക എന്നുള്ളത്. അത് സഹകരണ കോൺഗ്രസ്സിൽ ഉയർന്നുവന്നിട്ടുള്ളതുമായ വിഷയമാണ്. അതിനെ അടിസ്ഥാനപ്പെടുത്തി അപ്പുറവും ഇപ്പുറവും ഇരിക്കുന്നവരെല്ലാം കൂടിച്ചേർന്ന് ഐക്യകണ്ഠേന പാസ്സാക്കിയ നിയമത്തിന്റെ അടിസ്ഥാനത്തിലാണ് ജില്ലാ ബാങ്കുകളിൽ കെഡ്രിറ്റ് സംഘങ്ങൾക്ക് അംഗത്വം കൊടുക്കുക എന്നുള്ളത്. ആ നിലപാട് ഇവിടെ അംഗീകരിച്ച് പ്രവർത്തിച്ചുവന്നിട്ടുള്ളതാണ്. അതിന്റെ അടിസ്ഥാനത്തിലാണ് കേരളത്തിൽ ജില്ലാ ബാങ്കുകളിലേക്ക് തെരഞ്ഞെടുപ്പ് നടന്നിരുന്നത്. ഇപ്പോൾ ഇവിടെ ഉയർന്നുവന്നിട്ടുള്ള വിഷയം കേരളത്തിന്റെ സഹകരണ രംഗത്ത് യു.ഡി.എഫ്. അധികാരത്തിൽ വന്ന ഘട്ടങ്ങളിലെല്ലാം ~~ചില~~ ജനവിരുദ്ധമായിട്ടുള്ള ചില നിലപാടുകൾ സ്വീകരിച്ചു. പോലീസിനേയും ഗുണ്ടകളെയുമെല്ലാം ഉപയോഗിച്ചുകൊണ്ട് തെരഞ്ഞെടുപ്പ് അതിക്രമം കാണിച്ച് പ്രവർത്തിച്ചിട്ടുള്ള ഒരനുഭവം കേരളത്തിലുണ്ട്. ഞാൻ ഒരു സഹകരണ സംഘം തെരഞ്ഞെടുപ്പിൽ ഒരു സ്ഥാനാർത്ഥിയുടെ ഏജന്റായി ബുത്തിനകത്തിരുന്നു എന്ന കാരണത്താൽ പോലീസ് കമാന്റോകളെ ഉപയോഗിച്ച് എന്നെ ബുത്തിനകത്തിട്ട് തല്ലി ബോധം കെടുത്തിയിട്ടുള്ളതാണ് കേരളത്തിലെ പഴയ ചരിത്രം. ആ സ്ഥിതിയിലേക്കുതന്നെ വീണ്ടുമിപ്പോൾ കേരളത്തിലെ സഹകരണ മേഖലയെ ബഹുമാനപ്പെട്ട സഹകരണ വകുപ്പുമന്ത്രിയും മുഖ്യമന്ത്രിയും കൂടിച്ചേർന്ന് തിരിച്ചുവിട്ടിരിക്കു

കയാണ്. ഞാനിവിടെ വ്യക്തമാക്കാൻ ആഗ്രഹിക്കുന്ന കാര്യം, നമ്മുടെ സഹകരണ പ്രസ്ഥാനം കേരളത്തിലാകെ പടർന്നുപന്തലിച്ച് എല്ലാ മേഖലകളിലും വളരെയധികം സ്വാധീനം ചെലുത്തിക്കൊണ്ടിരിക്കുന്ന ഒരു മഹത്തായ പ്രസ്ഥാനമാണ്. കേരളത്തിന്റെ സർവ്വവിധ വളർച്ചയ്ക്കും ആ പ്രസ്ഥാനം വലിയൊരു പങ്കുവഹിച്ചിട്ടുണ്ട്. ആ പ്രസ്ഥാനത്തെ പോലീസിനേയും ഗുണ്ടകളേയും ഉപയോഗിച്ചും കൈയുകുകൊണ്ടും കീഴ്പ്പെടുത്താൻ പരിശ്രമിക്കരുത്. നിങ്ങൾ ഇപ്പോൾ ചെയ്തുകൊണ്ടിരിക്കുന്നത് ആ പ്രവർത്തിയാണ്. ഇതാണ് ഇപ്പോൾ സഹകരണ രംഗത്ത് ഉയർന്നുവന്നിട്ടുള്ള വിഷയം. ഞാൻ ഇവിടെ നോട്ടീസ് നൽകിയിട്ടുള്ളതിൽ ഒരു കാര്യം ചൂണ്ടിക്കാണിച്ചിട്ടുണ്ട്. 97-ാം ഭരണഘടനാ ഭേദഗതി ഇന്ന് നിലവിൽ വന്നുകഴിഞ്ഞു. 97-ാം ഭരണഘടനാഭേദഗതി അനുസരിച്ച്, അതിൽതന്നെയുള്ള നിയമവ്യവസ്ഥകൾ വച്ചുകൊണ്ട്, ഇന്ത്യൻ യൂണിയൻ പ്രസിഡന്റ് ഒപ്പിട്ടുകഴിഞ്ഞാൽ അത് നിയമമാകും. അതനുസരിച്ച് 97-ാം ഭരണഘടനാഭേദഗതി ഇവിടെ പാസ്സാക്കിയിട്ടുണ്ട്. ആ ഭരണഘടനാ ഭേദഗതിക്ക് വ്യത്യസ്തമായിട്ടുള്ള ഏതെങ്കിലും പ്രശ്നങ്ങൾ സംസ്ഥാനങ്ങളിലുണ്ടെങ്കിൽ അത് ഭേദഗതി വരുത്താനാണ് കേന്ദ്ര ഗവൺമെന്റ് നിർദ്ദേശിച്ചിട്ടുള്ളത്. അതാണ് 97-ാം ഭരണഘടനാ ഭേദഗതിയുടെ സത്ത.

അതനുസരിച്ച് ആർട്ടിക്കിൾ 243 പ്രകാരം ഒരു ഭരണസമിതിയുടെ കാലാവധി അഞ്ചുവർഷമാണ്. ആ നിയമം പാസ്സാക്കിയതിനുശേഷമാണ് കേരള

ഗവൺമെന്റ് സഹകരണ രംഗത്ത് ഒരു ഓർഡിനൻസ് ഇറക്കിയത്. കഴിഞ്ഞ ജൂലൈ മാസത്തിൽ ആ ഓർഡിനൻസ് നിയമമാക്കി. നിയമമാക്കിയത് സഹകരണ സംഘങ്ങളിൽ യു.ഡി.എഫ്. ആധിപത്യം സ്ഥാപിക്കാനാണ്. നിങ്ങൾ കുറേ മന്ത്രിമാരെ ജാതി-മതം നോക്കി വിഭജിച്ചുകൊടുത്തു. പിന്നെയും കുറേ സ്ഥാനമോഹികൾ അവശേഷിക്കുന്നു. അവർക്ക് കുറേ കോർപ്പറേഷനുകളും ബോർഡുകളും കൊടുത്തു. എന്നാലും നിങ്ങളുടെ ആവശ്യം തികയുന്നില്ല. ആ ആവശ്യം പൂർത്തീകരിക്കാൻ ചെയ്തത് സഹകരണ ബാങ്ക് പിടിക്കുക എന്നതാണ്. അതിനുവേണ്ടി നിങ്ങൾ ഓർഡിനൻസ് പാസ്സാക്കി, എല്ലാ ഭരണസമിതികളും പിരിച്ചുവിട്ടു, ഭരണസമിതികൾ പിരിച്ചുവിട്ട് അത് നിയമവുമാക്കി. കോടതി ഇടപെട്ടപ്പോൾ നിങ്ങൾക്ക് അഡ്മിനിസ്ട്രേറ്റീവ് കമ്മിറ്റി വയ്ക്കാൻ സാധിച്ചില്ല, അഡ്മിനിസ്ട്രേറ്റീവ് വെച്ച് ഒരു വർഷത്തിനുള്ളിൽ തെരഞ്ഞെടുപ്പ് നടത്തണം. 14 ജില്ലാ സഹകരണ ബാങ്കുകളിലും തെരഞ്ഞെടുപ്പ് നടത്തിയാൽ നിങ്ങൾക്ക് ജയിക്കാൻ കഴിയുന്നത് വളരെ ചുരുക്കമായിരിക്കും. യു.ഡി.എഫ്.-ന്റെ കോൺഗ്രസ്സ് കമ്മിറ്റി ചേർന്ന് തീരുമാനിച്ചത് ഈ 14 ബാങ്കുകളും വിഹിതം വയ്ക്കുക എന്നുള്ളതാണ്. ഇതൊരു സഹകരണ സംഘമല്ലേ? ഈ സഹകരണ സംഘം ഇങ്ങനെ യു.ഡി.എഫ്.-ലെ ഭരണകക്ഷികൾക്ക് വിഹിതം വെച്ചുകൊടുക്കേണ്ടതാണോ? നിങ്ങൾ തെരഞ്ഞെടുപ്പ് നടത്തുക, തെരഞ്ഞെടുപ്പിൽ ജയിച്ചുവരട്ടെ, ജയിച്ചുവരുന്നതിന്റെ അടിസ്ഥാനത്തിൽ ഭരണസമിതി വരട്ടെ. ചിലപ്പോൾ ചില സ്ഥലങ്ങളിൽ ഭരണസമിതിയിലേക്ക് എൽ.ഡി.എഫ്.-കാരും മെമ്പർമാരായി ജയിച്ചു

വന്നേക്കാം. ഇവിടെ യു.ഡി.എഫ്. തീരുമാനിച്ചത് 14 ബാങ്കുകളും യു.ഡി. എഫ്.-ന്റെ ഘടകപാർട്ടികൾക്ക് വീതം വച്ചുകൊടുക്കാനാണ്. കോൺഗ്രസ്സ്, മുസ്ലീംലീഗ്, സി.എം.പി., മറ്റ് ഘടകപാർട്ടികൾ എന്നിവർക്കെല്ലാം ബാങ്ക് വിഹിതം വച്ചുകൊടുത്തു. ആ വിഹിതത്തിന്റെ അടിസ്ഥാനത്തിൽ 14 എണ്ണം വിഹിതം വച്ചുകൊടുത്തപ്പോൾ ബാങ്ക് കിട്ടാതെയായി. ശ്രീ. കെ.പി. മോഹനന് കോഴിക്കോടുള്ള ബാങ്ക് കൊടുക്കാൻ നിശ്ചയിച്ചിരുന്നു. അതിലിപ്പോൾ ചെറിയൊരു തർക്കം നടക്കുന്നുണ്ട്. എല്ലാ കാര്യങ്ങളിലും വിഹിതം വച്ചുകൊടുക്കുക, എന്നിട്ട് ഈ ബാങ്ക് പിടിച്ചെടുക്കുക. വിഹിതം വച്ചുകൊടുത്ത ബാങ്കുകളിൽ ജയിച്ചുവരണമെങ്കിൽ....., വോട്ടർ പട്ടിക വെച്ചു തെരഞ്ഞെടുപ്പ് നടത്തിയാൽ നിങ്ങൾ ഇവിടെ പാസ്സാക്കിയിട്ടുള്ള നിയമം വെച്ചു....., ബഹുമാനപ്പെട്ട മന്ത്രി പറഞ്ഞു ‘എല്ലാ സംഘങ്ങൾക്കും അംഗത്വം’, കൊടുത്തുകൊള്ളൂ. സംഘങ്ങൾക്ക് അംഗത്വം കൊടുത്തുകൊണ്ട് എല്ലാ ജില്ലകളിലും തെരഞ്ഞെടുപ്പ് നടത്താനാണോ ഇപ്പോൾ നിങ്ങൾ തീരുമാനിച്ചിട്ടുള്ളത്? തെരഞ്ഞെടുപ്പ് നടത്താൻവേണ്ടി സംസ്ഥാനത്താകെ കോൺഗ്രസ്സിന്റെ, ഭരണകക്ഷിക്കാരുടെ എന്തും ചെയ്യാൻ മടിക്കാത്ത ഉദ്യോഗസ്ഥന്മാരെ ആദ്യം റിക്രൂട്ട് ചെയ്തു. ഈ അതിക്രമം നടത്തുന്നതിനുവേണ്ടി ജോയിന്റ് രജിസ്ട്രാർ ഓഫീസിനെ നിങ്ങൾ രൂപപ്പെടുത്തി. അതിനുപറ്റുന്ന ഉദ്യോഗസ്ഥന്മാരെ ജോയിന്റ് രജിസ്ട്രാർമാരായിട്ടും അസിസ്റ്റന്റ് രജിസ്ട്രാർമാരായിട്ടും നിശ്ചയിച്ചു. ഒരു തത്യാധിഷ്ഠിതമായ നിലപാട് സ്വീകരിക്കാത്ത, ഏത് കേസും വാദിക്കുന്ന, ഏത് സ്ത്രീപീഡനത്തിന്റെ കേസ്സിനും ഹാജരാകുന്ന

അഡ്വക്കേറ്റ് ജനറലിന്റെയും കെ.പി.സി.സി. അംഗമായി പ്രവർത്തിക്കുന്ന അഡ്വക്കേറ്റ് ആസിഫ് അലിയുടെയുമെല്ലാം ഉപദേശംതേടി. അതിന്റെ അടിസ്ഥാനത്തിൽ നിങ്ങൾക്ക് ചില നിലപാടുകൾ സ്വീകരിക്കാൻ കഴിഞ്ഞിട്ടുണ്ടെന്ന കാര്യം ഞങ്ങൾക്കും അറിയാം. അതെല്ലാം തെറ്റായിട്ടുള്ള നിലപാടാണ്. നീതിന്യായ വ്യവസ്ഥ നീതിന്യായ വ്യവസ്ഥയായി നിലനിൽക്കണം. ചിലപ്പോൾ നിങ്ങൾക്ക് ചില കാര്യങ്ങളെല്ലാം നേടാൻ സാധിക്കുമായിരിക്കും. പക്ഷെ ഇവിടെ ഒരു നീതിന്യായ വ്യവസ്ഥ നിലനിൽക്കണം. ഉപദേശം തേടിയതിന്റെ അടിസ്ഥാനത്തിൽ ഓരോ ജില്ലാ ബാങ്കിന്റെയും അധികാരം പിടിക്കാൻ ഉദ്യോഗസ്ഥന്മാർ, അതിനുപറ്റുന്ന പോലീസ് ഓഫീസർമാർ, അതിനുപറ്റാവുന്ന സാമൂഹ്യ വിരുദ്ധന്മാർ എന്നിവരുമായി 14 ജില്ലകളിലും പ്രത്യേകം യോഗംചേർന്ന് ഒരു പരിപാടി തയ്യാറാക്കി. ആ പരിപാടിയുടെ അടിസ്ഥാനത്തിൽ അതിക്രമങ്ങൾക്ക് രൂപം കൊടുത്തിരിക്കുകയാണ്. ജനാധിപത്യവും നീതിന്യായ വ്യവസ്ഥയുമൊന്നുമല്ല ഇവിടെ നടക്കുന്നത്. അതിക്രമങ്ങളും കൈയേറ്റങ്ങളും ഗുണ്ടായിസവും ജനാധിപത്യ വിരുദ്ധമായിട്ടുള്ള നീക്കങ്ങളുമാണ് ഇവിടെ നടന്നുകൊണ്ടിരിക്കുന്നത്. അതിന്റെ ഓരോ കാര്യങ്ങളും ഞാൻ പറയാം. 14 ബാങ്കുകളും പിടിച്ചെടുക്കാൻ നിങ്ങൾ തീരുമാനിച്ചു, കണക്കെടുത്തു. ബഹുമാനപ്പെട്ട മുഖ്യമന്ത്രി കേൾക്കണം, നിങ്ങൾ കേരള രാഷ്ട്രീയത്തിലെ ഉന്നതനായിട്ടുള്ള നേതാവാണ്ല്ലോ; ഒരു മതനിരപേക്ഷ പാർട്ടിയുടെ നേതാവാണ്ല്ലോ. പതിനാല് ബാങ്കും എടുത്തുനോക്കിയപ്പോൾ എന്ത് നടത്തിയാലും കാസർഗോഡ് ബാങ്ക് കിട്ടാൻ

സാധ്യതയില്ല. എന്താണ് ചെയ്തത്? നിങ്ങൾ ബി.ജെ.പി.-യുമായി ഒരു രാഷ്ട്രീയ സഖ്യമുണ്ടാക്കി. കാസർഗോഡ് ജില്ലാ ബാങ്കിൽ കോൺഗ്രസ്സ്-മുസ്ലീംലീഗ്-ബി.ജെ.പി. മുന്നണിയുണ്ടാക്കി. അവിടെയുള്ള ഭരണസമിതി അംഗങ്ങളിൽ കോൺഗ്രസ്സിന് 10, ബി.ജെ.പി.-ക്ക് 4, ലീഗിനും സി.എം. പി.-ക്കും ഒന്നുവീതം, നിങ്ങളുടെ പാനലാണ്. ഇതിൽ ബി.ജെ.പി.-യുടെ സ്ഥാനാർത്ഥിയായി നിങ്ങളുടെ ലിസ്റ്റിലുള്ള നാലുപേരിൽ ഒരാളാരാണെന്ന് അറിയുമോ? ബി.ജെ.പി.-യുടെ സഹകരണ ഭാരതിയുടെ അഖിലേന്ത്യാ സെക്രട്ടറി ശ്രീ. കരുണാകരൻ നമ്പ്യാർ. രണ്ടാമത്തേത്, ശ്രീ. മുളിയാർ അയിത്താപ്പ്, അദ്ദേഹം ആർ.എസ്.എസ്-ന്റെ കാര്യവാഹക് ആണ്. ഞാൻ ചോദിക്കട്ടെ.....,

മി. സ്പീക്കർ: ശ്രീ. ഇ.പി. ജയരാജൻ, 12 മിനിട്ട് കഴിഞ്ഞു.

ശ്രീ. ഇ.പി. ജയരാജൻ: സർ, ഇത് അത്യന്തം ഗൗരവമേറിയ വിഷയമാണ്.

മി. സ്പീക്കർ: ഏത് അടിയന്തരപ്രമേയം വന്നാലും സ്ഥിരം പറയുന്ന ഒരു വാചകമാണത്. ഈ വിഷയം പ്രധാനപ്പെട്ടതുതന്നെയാണ്. പ്രസംഗം വൈൻഡ് ചെയ്യൂ.

ശ്രീ. ഇ.പി. ജയരാജൻ: സർ, കേരളത്തിൽ സഹകരണ പ്രസ്ഥാനമെന്നു പറയുന്നത് പ്രധാനപ്പെട്ടതാണ്. ഇത് വളരെ ഗൗരവമുള്ള വിഷയമാണ്. ശ്രീ. മുളിയാർ അയിത്താപ്പ് ബി.ജെ.പി.-യുടെ തലമുതിർന്ന നേതാവും ആർ.എസ്. എസ്.-ന്റെ വലിയ നേതാവുംമാണ്. നിങ്ങൾക്ക് അശേഷം മടിച്ചില്ലല്ലോ;

അവിടെ ജയിക്കാൻ കഴിയില്ലെന്നുവന്നപ്പോൾ ബി.ജെ.പി.-യെ കൂട്ടുപിടിച്ചു. നിങ്ങൾ സഹകരണ തെരഞ്ഞെടുപ്പുകളിൽ ചെയ്തിരിക്കുന്ന കാര്യങ്ങൾ നോക്കാം. ഞാൻ ഓരോ ജില്ലയിലെയും....., അങ്ങ് ഇത് മനസ്സിലാക്കണം. തെറ്റായിട്ടുള്ള നടപടികളാണ് ഇവിടെ നടക്കുന്നത്. കണ്ണൂർ ജില്ലാ ബാങ്കിൽ വോട്ടർപ്പട്ടികയിൽ പ്രവർത്തിക്കാത്ത സംഘങ്ങൾ, ലിക്വിഡേറ്റ് ചെയ്ത് പ്രവർത്തനരഹിതമായ....., ബഹുമാനപ്പെട്ട മന്ത്രി നിങ്ങൾ എന്തെങ്കിലും പറഞ്ഞാൽപോരാ, മനസ്സിലാക്കണം. പതിനഞ്ച് വർഷംമുമ്പ് ലിക്വിഡേറ്റ് ചെയ്ത്, സഹകരണ ചട്ടം 70 അനുസരിച്ച് എല്ലാ ജംഗമസ്വത്തുകളും സഹകരണ ഡിപ്പാർട്ടുമെന്റ് ഏറ്റെടുത്തിട്ടുണ്ട് ലിക്വിഡേറ്റ് ചെയ്ത 350 സംഘങ്ങളെയാണ് നിങ്ങൾ വോട്ടർപ്പട്ടികയിൽ ചേർത്തത്. എന്ത് അടിസ്ഥാനത്തിലാണിത്? ഇതിനുപുറമെ 203-ഓളം സംഘങ്ങൾ അനധികൃതമായി കൂട്ടിച്ചേർത്തു. ഓരോ ജില്ലയിലെയും പ്രശ്നമാണിത്. അവിടെ റിട്ടേണിംഗ് ഓഫീസറെ നിശ്ചയിച്ചു. റിട്ടേണിംഗ് ഓഫീസറെ ആരും ഇന്നുവരെ കണ്ടിട്ടില്ല. ആ ബാങ്കിൽ വോട്ടർപ്പട്ടിക പ്രസിദ്ധീകരിച്ചില്ല. ബഹുമാനപ്പെട്ട മന്ത്രി വോട്ടർപ്പട്ടിക പ്രസിദ്ധീകരിച്ചുവെന്ന് നിങ്ങൾ നെഞ്ചത്ത് കൈവെച്ച് പറയുമോ; ആറാം തീയതി വരെ വോട്ടർപ്പട്ടിക പ്രസിദ്ധീകരിച്ചില്ല. ആറാം തീയതി വരെ വോട്ടർപ്പട്ടിക പ്രസിദ്ധീകരിക്കാത്തതുകൊണ്ട് എൽ.ഡി.എഫ്-ന്റെ സ്ഥാനാർത്ഥി ബാങ്കിൽ പോയി, റിട്ടേണിംഗ് ഓഫീസറില്ല. അവർ അവിടെ ഇരുന്നു. അവസാനം, രാത്രി അവരെ പോലീസ് അറസ്റ്റ് ചെയ്തു കൊണ്ടുപോയി. പത്താം തീയതിയാണ് തെരഞ്ഞെടുപ്പ്. ഇന്നലെ വീണ്ടും

പോയി. വീണ്ടും പോലീസ് അറസ്റ്റ് ചെയ്തു കൊണ്ടുപോയി. ഇത് കണ്ണൂരിൽ മാത്രമല്ല. തൃശ്ശൂർ, തിരുവനന്തപുരം, പാലക്കാട്, കോഴിക്കോട് തുടങ്ങിയിടത്തൊക്കെ നടത്തിയിരിക്കുകയാണ്. എല്ലാ ജില്ലാ സഹകരണ ബാങ്കുകളിലെയും വോട്ടർ പട്ടികയിൽ ലിക്വിഡേറ്റ് ചെയ്ത സംഘങ്ങൾ ഉണ്ടോ ഇല്ലയോ?

മി. സ്പീക്കർ: ശ്രീ. ജയരാജൻ പതിനഞ്ചു മിനിട്ടായി... നോ... നോ... അതിനൊക്കെ ഒരു സമയമുണ്ട്.

ശ്രീ. ഇ. പി. ജയരാജൻ: സർ, ഞാൻ പറയുന്നതിൽ ഒരു വാചകം അനാവശ്യമായി ഉപയോഗിക്കുന്നില്ല. ഇത് നാടിന്റെ പ്രശ്നമാണ്.

മി. സ്പീക്കർ: എല്ലാം കാലഘട്ടത്തിന്റെ പ്രശ്നമാണ്.

ശ്രീ. ഇ. പി. ജയരാജൻ: എന്തും നടക്കുകയാണ്. നാടറിയട്ടെ, സഭ അറിയട്ടെ, നിങ്ങൾ എന്തിന് ഭയപ്പെടുന്നു.

മി. സ്പീക്കർ: അതിനൊരു ചട്ടവും നിയമവുമൊക്കെയില്ലേ?

ശ്രീ. ഇ. പി. ജയരാജൻ: ഞങ്ങൾക്കും ചില അവകാശങ്ങളൊക്കെയുണ്ട്. ഞങ്ങളെ ശാസിക്കാൻ മാത്രം നിങ്ങൾ പഠിച്ചാൽ പോര.

മി. സ്പീക്കർ: എന്താ ഇത്. ആവശ്യമില്ലാത്ത കാര്യങ്ങളൊക്കെ എന്തിനാണ് പറയുന്നത്.

ശ്രീ. ഇ. പി. ജയരാജൻ: ഞാൻ ആവശ്യമില്ലാത്ത കാര്യമല്ല പറയുന്നത്. ഈ നാടറിയേണ്ട വിഷയമാണ്. ഭരണകക്ഷിക്കാർ നടത്തിക്കൊണ്ടിരിക്കുന്ന ജനവിരുദ്ധമായ സമീപനങ്ങൾ ജനങ്ങളറിയട്ടെ.

മി. സ്പീക്കർ: അങ്ങേയ്ക്ക് 15 മിനിട്ട് തന്നു.

ശ്രീ. ഇ. പി. ജയരാജൻ: നാളെയും മറ്റുന്നാളും ഇവിടെ നടക്കാൻ പോകുന്നത് വേറെ സംഭവമാണ്. അങ്ങിത് മനസ്സിലാക്കണം. ഇവിടെ പോലീസിനെയും ഗുണ്ടകളെയും ഉപയോഗിച്ചുകൊണ്ട് നടത്താൻ പോകുന്നത് ജനാധിപത്യ അട്ടിമറിയാണ്. അപകടകരമായ നിലയാണ്. ഇവിടെ പലതും സംഭവിക്കാനുള്ള സാധ്യതകളാണ്. ഇത് മനസ്സിലാക്കി നീതിപൂർവ്വം പ്രവർത്തിക്കണമെന്നാണ് ഞാൻ പറയുന്നത്. ഇതുസംബന്ധിച്ച് ഒരു അന്വേഷണം നടത്താൻ തയ്യാറുണ്ടോ; ഈ പ്രശ്നങ്ങളെ സംബന്ധിച്ച്, കണ്ണൂർ, കോഴിക്കോട്, പാലക്കാട്, തൃശ്ശൂർ, കൊല്ലം, തിരുവനന്തപുരം തുടങ്ങിയ എല്ലാ ജില്ലാ ബാങ്കുകളിലെയും വോട്ടർ പട്ടികയിൽ ലികിഡേറ്റ് ചെയ്ത സംഘങ്ങൾ, അനധികൃതമായ സംഘങ്ങൾ..... വേറൊരു കാര്യം കൂടി അങ്ങ് മനസ്സിലാക്കണം. ലോകത്തിൽ പേരില്ലാത്ത ചില സംഘങ്ങളും ഈ വോട്ടർ പട്ടികയിൽ പ്രസിദ്ധീകരിച്ചിരിക്കുകയാണ്. ഇടതുപക്ഷ മുന്നണിയുടെ സ്ഥാനാർത്ഥികൾക്കൊന്നും വോട്ടർ പട്ടിക കൊടുക്കുന്നില്ല. സ്ഥാനാർത്ഥികളുടെ സംഘത്തിന്റെ പേര് മാത്രം പോര അതിൽ വോട്ട് ചെയ്യുന്ന ആളുകളുടെ പേര് കൂടി എഴുതിച്ചേർക്കണമെന്ന് കോടതി തന്നെ നിഷ്കർഷിച്ചു. ഒരു സ്ഥലത്തും കൊടുത്തില്ല. ഇവിടെ എന്തും ചെയ്യാനുള്ള അധികാരമുണ്ടോ; ഇവിടെ ഒരു ഭരണമുണ്ടോ? ഇവിടെ ഒരു നീതിന്യായ വ്യവസ്ഥയുണ്ടോ; ഇവിടെ ഒരു ജനാധിപത്യ വ്യവസ്ഥയുണ്ടോ?

മി. സ്പീക്കർ: ശ്രീ. ജയരാജൻ, പ്ലീസ് കൺക്ലൂഡ്.

ശ്രീ. ഇ. പി. ജയരാജൻ: സർ, എന്റെ പേര് വിളിച്ചതുകൊണ്ട് കാര്യമില്ല. ഇതിവിടെ ഗൗരവമുള്ള വിഷയമാണ്. ഇവിടെ സഹകരണ രംഗത്ത് ചെയ്തു കൊണ്ടിരിക്കുന്ന അതിക്രമങ്ങൾ..... ഇത് ജനാധിപത്യ കശാപ്പാണ്. ഇത്തരത്തിലുള്ള അതിരുവിട്ട തെറ്റായ നടപടികളാണ് ഇവിടെ അരങ്ങേറിക്കൊണ്ടിരിക്കുന്നത്. ഒരു കാര്യം കൂടി പറയാനുള്ള സമയം അങ്ങനെയ്ക്ക് തരണം. പ്രധാനമായും ഞാൻ ചൂണ്ടിക്കാണിക്കുന്ന കാര്യം ലിക്വിഡേറ്റ് ചെയ്ത സംഘങ്ങൾ, നാട്ടിൽ പ്രവർത്തിക്കാത്ത സംഘങ്ങൾ, ഇതുവരെ ആരും കേട്ടിട്ടില്ലാത്ത പേരിലുള്ള സംഘങ്ങൾ ഇതെല്ലാം കൂട്ടിച്ചേർത്ത് വോട്ടർ പട്ടിക പ്രസിദ്ധീകരിച്ചിട്ടുണ്ട്. അതുസംബന്ധിച്ച് പരിശോധിച്ച് ശരിയായ സംഘങ്ങൾ, നിങ്ങൾ പറയുന്ന 2007 തന്നെ എടുത്തോ. നിങ്ങൾ പറയുന്ന എല്ലാ സംഘവുമെടുത്തോ. ലിക്വിഡേറ്റ് ചെയ്ത് പ്രവർത്തനരഹിതമായിട്ടുള്ള സംഘങ്ങൾ വോട്ടർ പട്ടികയിൽനിന്നും നീക്കം ചെയ്യണം. ഇവിടെ വോട്ടർ പട്ടിക പ്രസിദ്ധീകരിക്കണം. വോട്ടർ പട്ടികയുടെ കോപ്പി ഞങ്ങൾക്കും അനുവദിച്ചു തരണം. ബഹുമാനപ്പെട്ട ഹൈക്കോടതിയുടെ ഉത്തരവ് ഇവിടെ ലംഘിച്ചിരിക്കുകയാണ്. 6-ാം തീയതി മൂന്നുമണിക്ക് ഇത്തരമൊരു വോട്ടർ പട്ടിക പ്രസിദ്ധീകരിക്കണമെന്ന് പറഞ്ഞു. നിങ്ങളത് പ്രസിദ്ധീകരിച്ചിട്ടില്ല. അതിനുവേണ്ടി ചോദിച്ചാൽ അറസ്റ്റ് ചെയ്യുന്ന നിലപാടാണ് സ്വീകരിച്ചത്. അതുകൊണ്ട് ഇത് ഗൗരവമായ പ്രശ്നമാണ്. സഹകരണരംഗത്ത് വച്ചുപുലർത്തിക്കൊണ്ടിരിക്കുന്ന സാഹോദര്യത്തിന്റെയും സഹകരണത്തിന്റെയും സ്വഭാവം നിങ്ങൾ അട്ടിമറിക്കുകയാണ്. ഞാൻ മനസ്സിലാക്കുന്നത് ഇത് ബഹുമാനപ്പെട്ട

മുഖ്യമന്ത്രി അറിഞ്ഞുകൊണ്ട് നടക്കുന്നതാണെന്നാണ്. ഈ ജനവിരുദ്ധമായ നിലപാടിന് ബഹുമാനപ്പെട്ട മുഖ്യമന്ത്രി കൂട്ടുനിൽക്കരുത്. നിങ്ങൾ സഹകരണ രംഗത്ത് നീതി പുലർത്താൻവേണ്ടി മുൻകൈയെടുത്ത് പ്രവർത്തിക്കണം. നിങ്ങൾ സംസ്ഥാനത്തിന്റെ മുഖ്യമന്ത്രിയാണ്. ഇത്തരത്തിലുള്ള തെറ്റായ നടപടികളിലേക്ക് പോകരുതെന്നാണ് എനിക്ക് അഭ്യർത്ഥിക്കാനുള്ളത്. ഈ സഭാ നടപടികൾ നിർത്തിവെച്ച് ചർച്ച ചെയ്യേണ്ട അത്യന്തം ഗുരുതരമായ പ്രശ്നം, രണ്ട് ദിവസങ്ങൾക്കകം അത് കേരളത്തിന്റെ മുമ്പിൽ ഒരു സങ്കീർണ്ണ വിഷയമായി വരും. അതുകൊണ്ട് നിങ്ങൾ ജനാധിപത്യത്തിന്റെ വഴിയിലേക്ക് തിരിച്ചുവരണം. നീതിയുടെ വഴിയിലേക്ക് തിരിച്ചുവരണം. ഈ കയ്യേറ്റങ്ങൾ അവസാനിപ്പിക്കണം. ഗുണ്ടകളെക്കൊണ്ട് ജയിക്കാൻ കഴിയും എന്ന ധാരണ അവസാനിപ്പിക്കണം. അതിനുവേണ്ടി ഈ ചെയറിലിരിക്കുന്ന അങ്ങ് മുൻകൈയെടുത്ത് പ്രവർത്തിക്കണം. അല്ലാത്തതൊരു അവസ്ഥ വന്നാൽ പല നിലപാടുകളും സ്വീകരിക്കാൻ ഞങ്ങൾ നിർബന്ധിക്കപ്പെടും. അതുകൊണ്ട് ഈ പ്രശ്നം സഭാനടപടികൾ നിർത്തിവെച്ച് ചർച്ച ചെയ്യണമെന്ന് ഞാൻ അഭ്യർത്ഥിക്കുകയാണ്.

**ജില്ലാ സഹകരണ ബാങ്ക് തെരഞ്ഞെടുപ്പ് അട്ടിമറിക്കൽ**

സഹകരണവും ഖാദി ഗ്രാമവ്യവസായവും മലിനീകരണ നിയന്ത്രണവും വകുപ്പുമന്ത്രി (ശ്രീ. സി. എൻ. ബാലകൃഷ്ണൻ): സർ, അദ്ദേഹം എല്ലാ സമയവും സംസാരിക്കുന്ന ~~കൂട്ടത്തിൽ~~ തുപോലെ രാഷ്ട്രീയ പ്രസംഗം

നടത്തുകയായിരുന്നു. ഞാൻ ആദ്യം തന്നെ പറഞ്ഞു, ഈ തെരഞ്ഞെടുപ്പ് നീതിപൂർവ്വവും ജനാധിപത്യപരവുമായി ഇലക്ഷൻ കമ്മീഷൻ നടത്തുന്നതാണ്. അതിൽ ഗവൺമെന്റോ സഹകരണ ഡിപ്പാർട്ടുമെന്റോ ഇടപെടുന്നില്ല. ഞാൻ അങ്ങയോട് ഒരു കാര്യം ചോദിക്കാം. അങ്ങ് കാസർഗോഡിനെപ്പറ്റി പറഞ്ഞല്ലോ, തൃശ്ശൂർ ജില്ലാ ബാങ്കിന്റെ തെരഞ്ഞെടുപ്പിൽ സി.പി.ഐ. നിങ്ങളുടെ പാനലിലുണ്ടോ? .....(ബഹളം).....ഒരു മര്യാദ കാണിക്കേണ്ട നിങ്ങൾ.....(ബഹളം).....

മി. സ്പീക്കർ: പ്ലീസ്, പ്ലീസ്..... അസൗകര്യമായ വാചകങ്ങൾ രണ്ടു കൂട്ടരും പറയുമ്പോൾ അസ്വസ്ഥരാകണ്ട. കേൾക്കുക. പ്ലീസ്..... അങ്ങ് പറഞ്ഞപ്പോൾ കേട്ടല്ലോ. ....(ബഹളം)..... ശ്രീ. ജയരാജൻ പറഞ്ഞതെല്ലാം കേട്ടു. ....(ബഹളം).....ബഹുമാനപ്പെട്ട മിനിസ്റ്റർ.....

ശ്രീ. സി. എൻ ബാലകൃഷ്ണൻ: സർ, വോട്ടേഴ്സ് ലിസ്റ്റിൽ പേര് ചേർക്കുന്നത് ഇലക്ടറൽ ഓഫീസറാണ്. അത് പരിശോധിച്ച് പ്രസിദ്ധപ്പെടുത്തുന്നതും ആ സമയത്ത് തെരഞ്ഞെടുപ്പിനെ സംബന്ധിച്ച് ഒബ്ജക്ഷൻ കൊടുക്കാനുള്ള അധികാരവുമവർക്കുണ്ട്. തെരഞ്ഞെടുപ്പ് പ്രഖ്യാപിച്ചു കഴിഞ്ഞാൽപിന്നെ എല്ലാ കാര്യങ്ങളും തെരഞ്ഞെടുപ്പ് ഓഫീസർമാർക്കായിരിക്കും. അതിൽ ആരും ഇടപെടാറില്ല. 2007-ലെ ലിസ്റ്റ് വച്ചിട്ടാണ് ഈ തെരഞ്ഞെടുപ്പ് നടക്കുന്നത്. കടലാസ് സംഘങ്ങളാണ്, ലിക്വിഡേറ്റഡ് സംഘങ്ങളാണ്, നിയമഭേദഗതി കൊണ്ടുവരുമെന്നും അദ്ദേഹം ഇതിനു മുമ്പും പറഞ്ഞിട്ടുണ്ട്. ....(ബഹളം).....

ശ്രീ. ഇ. പി. ജയരാജൻ: ഞാൻ പറയുന്നത് കളവാണെങ്കിൽ പരിശോധിക്കാം.

ശ്രീ. സി. എൻ ബാലകൃഷ്ണൻ: അദ്ദേഹം പറയുമ്പോൾ ഞാനിവിടെ ഇരുന്ന് ഒക്കെ കേട്ടു. എനിക്ക് മറുപടി പറയണ്ട. അതായത് ജില്ലാ ബാങ്കുകളിൽ നിയമാനുസരണം തെരഞ്ഞെടുപ്പ് നടക്കും. തെരഞ്ഞെടുപ്പ് നടക്കുമ്പോൾ ചിലർ തോൽക്കും ചിലർ ജയിക്കും. അതുൾക്കൊണ്ടുകൊണ്ട് മുന്നോട്ടുപോകണം. ഇതിനതുമുമ്പ് ഇലക്ഷൻ നടത്തിയത് ഓരോരുത്തരുടെയും ഇഷ്ടപ്രകാരമായിരുന്നു. ഇപ്പോൾ നിയമത്തിന് വിധേയമായിട്ടാണ്. അന്ന് ആരും ഒന്നും പറഞ്ഞില്ലല്ലോ. അതുകൊണ്ട് നിയമത്തിന് വിധേയമായി പറഞ്ഞ തീയതികളിലൊക്കെ തെരഞ്ഞെടുപ്പ് നടക്കും. പോലീസ് അറസ്റ്റ് ചെയ്തതിനെക്കുറിച്ച് പറഞ്ഞു. റിട്ടേണിംഗ് ഓഫീസറെ തടഞ്ഞു വയ്ക്കുക. സ്ത്രീകളെ തടഞ്ഞു വയ്ക്കുക. അവർക്ക് സംരക്ഷണം കിട്ടണ്ട.....(ബഹളം)..... ഞാൻ വീണ്ടും ഉറപ്പിച്ചുപറയുന്നു. തൃശ്ശൂരിൽ റിട്ടേണിംഗ് ഓഫീസറെ, ജെ. ആറിനെ തടഞ്ഞു വെച്ചു, ഭീഷണിപ്പെടുത്തി. അപ്പോൾ പോലീസ് വന്നു. അങ്ങനെയുള്ള സ്ഥലങ്ങളിലൊക്കെ പോലീസ് വരും. നിയമം പാലിക്കാനാണ് പോലീസ്. അല്ലാതെ നിങ്ങൾ കാണിക്കുന്നത് കാണാനല്ല. ഇലക്ഷൻ പോലീസിന്റെ സഹായമൊന്നും വേണ്ട. യു.ഡി.എഫിന് അതിനുള്ള ശക്തിയുണ്ട്. അതനുസരിച്ച് നടത്തും. അതിനാൽ ഈ കാര്യങ്ങളൊന്നും സഭ നിർത്തി വെച്ച് ചർച്ച ചെയ്യേണ്ടതില്ല.

മുഖ്യമന്ത്രി (ശ്രീ. ഉമ്മൻ ചാണ്ടി): സർ, ശ്രീ. ഇ. പി. ജയരാജൻ പറഞ്ഞപ്പോൾ എന്റെ പേരുകൂടി പരാമർശിച്ചു. 2007-ൽ എൽ.ഡി.എഫ്. ഗവൺമെന്റ്

ചെയ്ത കാര്യം അങ്ങ് മറന്നാലും കേരളത്തിലെ സഹകാരികൾ മറക്കുകയില്ല. അന്ന് നിങ്ങൾ എടുത്ത തീരുമാനമെന്താണ്? കാർഷിക സംഘങ്ങളും അർബൻ ബാങ്കുകളും മാത്രമായി ജില്ലാ ബാങ്കിലെ മെമ്പർഷിപ്പ് ചുരുക്കിക്കൊണ്ട് നിങ്ങൾ ഓർഡിനൻസ് കൊണ്ടുവന്നു. ആയിരത്തിലധികം സംഘങ്ങളുള്ള ജില്ലയിൽ കേവലം 200 സംഘങ്ങൾക്ക് മാത്രമായി അംഗത്വം ചുരുക്കി. ബഹുമാനപ്പെട്ട ഇ. പി. ജയരാജൻ, അത് ശരിയായിരുന്നോ? ജില്ലാ ബാങ്കെന്ന് പറഞ്ഞാൽ ഓരോ ജില്ലയിലെയും സഹകരണ സ്ഥാപനങ്ങളുടെ അപ്പെക്സ് സംഘമായിട്ടാണ് കണക്കാക്കുന്നത്. കയർ, കൈത്തറി സംഘങ്ങളും കോൺട്രാക്ട് സംഘങ്ങളുമുണ്ട്. അതിനൊന്നും വോട്ടവകാശം.....

ശ്രീ. കോലിയക്കോട് എൻ. കൃഷ്ണൻ നായർ: ഓരോന്നിനും പ്രത്യേകം അപ്പെക്സ് സംഘങ്ങളാണ്. കയറിനും കൈത്തറിക്കും അപ്പെക്സ് സംഘങ്ങളുണ്ട്. ഇത് കൃഷിക്കാരുടെ സംഘമാണ്.

ശ്രീ. ഇ. പി. ജയരാജൻ: ഞാൻ പറഞ്ഞത് ക്രെഡിറ്റ് സംഘങ്ങൾക്കുള്ള അംഗത്വമെന്നത്, അന്ന് സഹകരണ കോൺഗ്രസ്സിൽ ബാങ്കുകൾക്ക് ബാങ്കുകളുടേതായിട്ടുള്ള പ്രത്യേകത നിലനിർത്തിക്കൊണ്ടുപോകണമെന്നതുകൊണ്ട് ക്രെഡിറ്റ് സംഘങ്ങളായിരിക്കണം അഫിലിയേറ്റ് ചെയ്യേണ്ടതെന്നും മറ്റുള്ളതിന് 'ബി' ക്ലാസ് മെമ്പർഷിപ്പ് കൊടുത്ത് അവരെ സഹായിക്കുക എന്ന നിലപാടാണ് സ്വീകരിക്കേണ്ടതെന്നും എല്ലാവരുംകൂടി യോജിച്ചു കൊണ്ട് അംഗീകരിച്ചതിന്റെ ഭാഗമായാണ് ഇങ്ങനെയൊരു നിലപാടിലെത്തിയത്.

ശ്രീ. ഉമ്മൻ ചാണ്ടി: ഒരു ജില്ലയിലെ സഹകരണ സംഘങ്ങൾക്കെല്ലാം കൂടി അപ്പെക്സ് സംഘമെന്നുള്ള നിലയിലുള്ള സ്റ്റാറ്റസാണ് ജില്ലാ ബാങ്കിനുണ്ടായിരുന്നത്. അത് ഉണ്ടാകണമെന്നുതന്നെയാണ് ഈ ഗവൺമെന്റിന്റെ കാഴ്ചപ്പാട്. 2007-ൽ നിങ്ങളിൽ പിരിച്ചുവിടുന്നതുവരെയുള്ള നിലയിലേയ്ക്ക് കൊണ്ടുവന്നു എന്നതിൽക്കവിഞ്ഞ് ജനാധിപത്യവിരുദ്ധമായ ഒരു നടപടിയും സ്വീകരിച്ചിട്ടില്ല. നിങ്ങൾ അധികാരത്തിൽ വന്നപ്പോൾ നിങ്ങളൊരു നിലപാട് സ്വീകരിച്ച് 14 സംഘങ്ങളിൽ ഒരേണ്ണമൊഴിച്ച് ബാക്കിയുള്ളതെല്ലാം പിടിച്ചെടുത്തു. ഞങ്ങൾ കുറേക്കൂടി ജനാധിപത്യരീതിയിൽ കൂടുതൽ പേർക്ക് മെമ്പർഷിപ്പ് കൊടുത്താണ് ഇങ്ങനെ ചെയ്തിരിക്കുന്നതെന്ന കാര്യം നിങ്ങൾ മറക്കരുത്. ശ്രീ. ഇ. പി. ജയരാജൻ ഇവിടെ ബി.ജെ.പി ബന്ധത്തെക്കുറിച്ച് പറഞ്ഞു.

ശ്രീ. കോടിയേരി ബാലകൃഷ്ണൻ: സർ, 1991-ന് മുമ്പ് എൽ.ഡി.എഫ്-ഉം യു.ഡി.എഫ്-ഉം കേരളം ഭരിച്ചിരുന്ന കാലത്തൊക്കെ ജില്ലാ സഹകരണ ബാങ്കുകൾ ഇപ്പോഴുള്ള നിലയിലായിരുന്നു. അന്ന് പല ജില്ലാ ബാങ്കുകളിലും എൽ.ഡി.എഫ്-ഉം യു.ഡി.എഫ്-ഉം ഉണ്ടാകുന്ന അവസ്ഥ ഉണ്ടായിട്ടുണ്ട്. 14 സംഘങ്ങളിൽ ചില സ്ഥലങ്ങളിൽ യു.ഡി.എഫ്.-ഉം ചില സ്ഥലങ്ങളിൽ എൽ.ഡി.എഫ്.-ഉം ആയിരുന്നു. 1991 വരെ അത്തരമൊരു സ്ഥിതിയായിരുന്നു. 1991-ൽ നിങ്ങളുടെ ഗവൺമെന്റ് അധികാരത്തിൽ വന്നപ്പോൾ, ശ്രീ. എം.വി. രാഘവൻ മന്ത്രിയായിരുന്ന സമയത്ത് പുതിയൊരു ടെക്നിക്കുകൊണ്ടുവന്നു. അതായത്, എല്ലാ സംഘങ്ങളേയും ചേർത്തുകൊണ്ടുള്ള

നിലപാട് സ്വീകരിച്ചു. പിന്നീട് എൽ.ഡി.എഫ്. അധികാരത്തിൽ വന്നപ്പോൾ അതുമാറ്റി പുനഃസ്ഥാപിക്കുകയും ചെയ്തു. അതേ നിലപാടുതന്നെയാണ് കഴിഞ്ഞ എൽ.ഡി.എഫ്. ഗവൺമെന്റിന്റെ കാലത്തും സ്വീകരിച്ചത്. ഇപ്പോൾ പഴയ സ്ഥിതി നിങ്ങൾ കൊണ്ടുവന്നു. ഇത്തരത്തിൽ ബാങ്കുകൾ പിടിച്ചെടുക്കുവാൻ വേണ്ടി നടത്തുന്ന ഈ സമീപനം ശരിയാണോ; സഹകരണ രംഗത്ത് കാര്യങ്ങൾ മുന്നോട്ടുപോകുന്നതിന് ഇത് സഹായകരമാണോ?

ശ്രീ. ഉമ്മൻ ചാണ്ടി: സർ, ഞങ്ങൾ സഹകരണ സംഘങ്ങൾ പിടിച്ചെടുക്കുന്നതിനുവേണ്ടിയല്ല ശ്രമിച്ചത്. അവയെ ജനാധിപത്യവൽക്കരിച്ച് കൂടുതൽ പേർക്ക് മെമ്പർഷിപ്പ് കൊടുത്ത് സഹകരണമേഖലയെ ശക്തിപ്പെടുത്താനാണ് ശ്രമിച്ചത്. ശ്രീ. ഇ. പി. ജയരാജൻ ബി.ജെ.പി. ബന്ധത്തെക്കുറിച്ച് പറഞ്ഞു. അവിടെ അങ്ങനെ എന്തെങ്കിലും ഉണ്ടോയെന്ന് ഞങ്ങൾ പരിശോധിക്കും. പക്ഷേ, ഒരുകാര്യം അങ്ങ് മറക്കരുത്, പൈവേളികെ പഞ്ചായത്തിലെ ഇന്നത്തെ സ്ഥിതിയെന്താണെന്ന കാര്യംകൂടി അങ്ങ് അന്വേഷിക്കണം. അവിടെ ബി.ജെ.പി.-ക്ക് 6, സി.പി.ഐ (എം) -ന് 3, യു.ഡി.എഫ്-ന് 6. എന്നിട്ട് നിങ്ങൾ ബി.ജെ.പി. അംഗത്തെ പ്രസിഡന്റാക്കി ഇരുത്തിയിരിക്കുകയാണ്.

ശ്രീ. ഇ. പി. ജയരാജൻ: സർ, ബഹുമാനപ്പെട്ട മുഖ്യമന്ത്രി, ഞങ്ങൾ ഒരാളെയും പ്രസിഡന്റാക്കിയിട്ടില്ല. നിങ്ങൾക്ക് അവിടെ ജയിച്ചുവരാനുള്ള സാധ്യതയില്ല. നിങ്ങളെ പിന്തുണയ്ക്കാനും അവരെ പിന്തുണയ്ക്കാനും ഞങ്ങളില്ല. ബി.ജെ.പി. മത്സരിച്ച് ജയിച്ചതിന് ഞങ്ങളെ കുറ്റം പറയുന്നതെന്തി

നാണ്? അല്ലെങ്കിൽ നിങ്ങളെ പിന്തുണയ്ക്കണം. നിങ്ങളെ പിന്തുണയ്ക്കാനും ബി.ജെ.പി.-യെ പിന്തുണയ്ക്കാനും ഞങ്ങളില്ല. ഞങ്ങൾ ഞങ്ങളുടെതായ നിലപാട് സ്വീകരിക്കുന്നു. നിങ്ങൾ ബി.ജെ.പി.-യെ പിന്തുണയ്ക്കുകയാണോ; പൈവേളികെയിൽ പുതിയ കരാറുണ്ടോ?

ശ്രീ. ഉമ്മൻ ചാണ്ടി: ഇപ്പോൾ കാര്യം വ്യക്തമായി. കോൺഗ്രസ്സിനെ പിന്താങ്ങാൻ നിങ്ങൾക്ക് മടിയുണ്ടെന്ന് പറയുന്നത് ഞങ്ങൾക്ക് മനസ്സിലാക്കാം. പക്ഷേ ബി.ജെ.പി.-യെ പിന്താങ്ങാൻ നിങ്ങൾക്ക് ഒരു മടിയുമില്ല. അതാണ് ശരി. അതുകൊണ്ട് അവിടെ നടക്കുന്ന കാര്യങ്ങൾകൂടി അന്വേഷിക്കണം. സഹകരണ മേഖലയെ ശക്തിപ്പെടുത്താനുള്ള നടപടി മാത്രമേ ഗവൺമെന്റ് സ്വീകരിക്കുകയുള്ളൂവെന്ന് വ്യക്തമാക്കുവാൻ ഞാൻ ആഗ്രഹിക്കുകയാണ്.

ശ്രീ. ഇ. പി. ജയരാജൻ: തിരുവനന്തപുരം ജില്ലാ സഹകരണ ബാങ്കിലെ വോട്ടേഴ്സ് പട്ടിക ആറാം തീയതി പ്രസിദ്ധീകരിച്ചപ്പോൾ.....

മി. സ്പീക്കർ: അങ്ങ് മറുപടി പറഞ്ഞുകഴിഞ്ഞല്ലോ. നോ, നോ, പ്ലീസ്, ശ്രീ. ജയരാജൻ, മിനിസ്റ്റർ മറുപടി പറഞ്ഞുകഴിഞ്ഞു. സാധാരണഗതിയിൽ എല്ലാ കാര്യങ്ങൾക്കും ഒരു ചട്ടമുണ്ട്. ഗവൺമെന്റിന്റെ വിശദീകരണത്തിന്റെ അടിസ്ഥാനത്തിൽ അടിയന്തര പ്രമേയത്തിനുള്ള അവതരണാനുമതി നിഷേധിക്കുന്നു.

(അടിയന്തരപ്രമേയത്തിനുള്ള അവതരണാനുമതി നിഷേധിച്ചു)

ശ്രീ. വി. എസ്. അച്യുതാനന്ദൻ: സർ, വോട്ടേഴ്സ് ലിസ്റ്റ് പോലും പ്രതിപക്ഷത്തിന് കൊടുക്കാതെ ബി.ജെ.പി-യെവരെ കൂട്ടുപിടിച്ചുകൊണ്ട് ഈ തരത്തിൽ അത്യന്തം ഹീനമായി സംഘങ്ങളെ പിടിച്ചെടുക്കുകയെന്ന നിലപാട് ബഹുമാന്യനായ സ്പീക്കർ സി. എൻ. ബാലകൃഷ്ണൻ മന്ത്രിയായിരിക്കുന്ന അവസരത്തിൽ, അദ്ദേഹത്തെ ബലിയാടാക്കി ശ്രീ. ഉമ്മൻ ചാണ്ടിയും കൂട്ടരും നടത്തുന്ന കള്ളക്കളി വളരെ ദയനീയമാണ്. ഈ നിലയിൽ സംഘങ്ങൾ പിടിച്ചെടുത്തുകൊണ്ട് അതുവഴി സഹകരണ മേഖലയിലെ പണം ട്രഷറി ബഞ്ചും ഗവൺമെന്റും മുഖ്യമന്ത്രിയും കൂട്ടരും തട്ടിയെടുക്കാൻവേണ്ടി നടത്തുന്ന ഹീനമായ പരിശ്രമത്തെ ഞങ്ങൾക്ക് യാതൊരു കാരണവശാലും അനുകൂലിക്കുവാൻ കഴിയില്ല. ജനാധിപത്യമെന്ന് പറഞ്ഞിട്ട് തികച്ചും ഏകാധിപത്യപരമായ സമീപനമാണ് എടുത്തുകൊണ്ടിരിക്കുന്നത്. ഇത് ഭാവിയിൽ കോൺഗ്രസ്സുകാർക്ക് തന്നെ വളരെയധികം തലവേദന ഉണ്ടാക്കുക മാത്രമല്ല കോൺഗ്രസ്സുകാരെ വഴിയിൽ വെച്ച് അടിക്കുകയെന്ന നിലയിലേക്ക് എത്തിക്കുന്നതിന് ഇടയാക്കുന്നതാണ്. അത്തരത്തിലൊരു ഹീനമായ നടപടി സഹകരണ മേഖലയിൽ സ്വീകരിക്കാൻ തക്കവിധത്തിൽ കോൺഗ്രസ് അധഃപതിച്ചു പോയോയെന്ന് എനിക്ക് മനസ്സിലാകുന്നില്ല. അതുകൊണ്ട് ഹീനമായ ഈ നിലപാടിനെ യാതൊരു കാരണവശാലും ഞങ്ങൾക്ക് അനുകൂലിക്കാൻ കഴിയില്ല. ഒന്ന് പറയുമ്പോൾ മറ്റൊന്ന് പറഞ്ഞ് ന്യായീകരിക്കുകയാണ് നിങ്ങൾ ചെയ്യുന്നത്. നിങ്ങളുടെ കാലത്ത് അങ്ങനെ ചെയ്തിട്ടില്ലേ, നിങ്ങളുടെ കാലത്ത് ഇത് ചെയ്തിട്ടില്ലേ എന്നുപറഞ്ഞ് ഏതിനെയും ന്യായീകരിക്കാൻവേണ്ടി ഞങ്ങൾ

ളുടെ കാലമെന്ന് പറഞ്ഞ്, കാലത്തെ ഉപയോഗിച്ചുകൊണ്ട് യാഥാർത്ഥ്യത്തിന് വിരുദ്ധമായ നിലയിലുള്ള കാര്യങ്ങളാണ് നിങ്ങൾ ചെയ്യുന്നത്. അതുകൊണ്ട് അതിന്റെ വിശദാംശങ്ങളെല്ലാം ഒന്നൊന്നായി സഖാവ് ശ്രീ. ഇ. പി. ജയരാജൻ പറഞ്ഞതുകൊണ്ട് ഞാനത് ആവർത്തിക്കുവാൻ തുനിയുന്നില്ല. വളരെ വിശദവും വ്യക്തവുമായ നിലയിൽ സഹകരണവകുപ്പുമന്ത്രി ശ്രീ. സി. എൻ. ബാലകൃഷ്ണനെ ദയനീയമായി അധഃപതിപ്പിച്ചിട്ടും അദ്ദേഹം ഇതിനെ യൊക്കെ ന്യായീകരിക്കുവാൻവേണ്ടി എഴുന്നേറ്റു എന്നുള്ളത് വളരെയധികം വേദകരമായ കാര്യമാണ്. അതുപോലെതന്നെ മുഖ്യമന്ത്രി എന്തിനാണ് ഇതിനെല്ലാം ന്യായീകരിക്കുന്നതെന്നും മനസ്സിലാക്കുന്നില്ല. വളരെയധികം അധഃപതിച്ച തരത്തിലേക്ക് നമ്മുടെ സംസ്ഥാനത്തെ, സഹകരണ മേഖലയെ ബോധപൂർവ്വം തള്ളിവിടുന്ന ഈ സമീപനത്തെ യാതൊരു കാരണവശാലും ഞങ്ങൾക്ക് അനുകൂലിക്കുവാൻ കഴിയാത്തതുകൊണ്ട് ഞങ്ങൾ ഈ നടപടിക്കെതിരായി ശക്തമായ പ്രതിഷേധം പ്രകടിപ്പിച്ചുകൊണ്ട് വാക്കുട്ട് ചെയ്യുന്നു.

(സർക്കാരിന്റെ നിലപാടിൽ പ്രതിഷേധിച്ച് പ്രതിപക്ഷനേതാവ് ശ്രീ. വി. എസ്. അച്യുതാനന്ദനും അദ്ദേഹത്തിന്റെ പാർട്ടിയിൽപ്പെട്ട അംഗങ്ങളും സഭ വിട്ട് പുറത്തുപോയി)

ശ്രീ. സി. ദിവാകരൻ: സർ, സഹകരണമേഖലയിൽ നിലനിന്നുവരുന്ന ജനാധിപത്യകീഴ്വഴക്കങ്ങൾ തുടരണമെന്നുള്ളതാണ് ഞങ്ങളുടെ അഭിപ്രായം. ശ്രീ. ഇ. പി. ജയരാജൻ ഉന്നയിച്ച ബി.ജെ.പി. ബന്ധത്തിന് ബദലായി പൈവേ

ളികെയിലെ സംഭവത്തെക്കുറിച്ചുള്ള ഒരു കാര്യം ബഹുമാനപ്പെട്ട മുഖ്യമന്ത്രി വായിച്ചുകേൾപ്പിച്ചു. ബഹുമാനപ്പെട്ട മുഖ്യമന്ത്രി ഇന്ത്യ ഭരിക്കുന്ന ഒരു പാർട്ടിയുടെ നേതാവല്ലേ? എവിടെയെങ്കിലും ഒരു കുഗ്രാമത്തിൽ ചെറിയൊരു സംഭവം നടന്നാൽ, അത് അങ്ങയുടെ പാർട്ടി ബി.ജെ.പി.-യുമായി ഉണ്ടാക്കിയ അവിഹിതമായ രാഷ്ട്രീയ ബന്ധത്തിനെക്കുറിച്ച് ന്യായീകരിക്കുവാൻ ശ്രമിച്ചത് വളരെ നിർഭാഗ്യകരമായിപ്പോയി. പൈവേളികെയിൽ നടന്ന സംഭവം എന്താണ്? കോൺഗ്രസ്സിന്റെ ഒരു മെമ്പർ കാലുമാറി ബി.ജെ.പി.-ക്ക് വോട്ട് ചെയ്തതാണ് അവിടെ നടന്ന സംഭവം. അതിനെക്കുറിച്ച് അങ്ങ് അന്വേഷിക്കണം. അങ്ങയുടെ പാർട്ടിയാണ് കാലുമാറിയത്. അതന്വേഷിക്കാതെ ഈ സഭയെ തെറ്റിദ്ധരിപ്പിച്ചത് നിർഭാഗ്യകരമായിപ്പോയി. തിരുവനന്തപുരം ജില്ലാ സഹകരണ ബാങ്കിൽ 6-ാം തീയതി വോട്ടർ പട്ടിക പ്രസിദ്ധീകരിച്ചു. നമുക്ക് വളരെ സ്നേഹമുള്ള ആളാണ് ബഹുമാനപ്പെട്ട സഹകരണവകുപ്പുമന്ത്രി. അങ്ങ് കള്ളമൊന്നും നിയമസഭയിൽ പറയരുത്. 6-ാം തീയതി പ്രസിദ്ധീകരിച്ച വോട്ടേഴ്സ് ലിസ്റ്റിലെ നമ്പർ 1261 ആണ്. 7-ാം തീയതി വീണ്ടും വന്ന വോട്ടർ പട്ടികയിൽ, ഒറ്റദിവസം കൊണ്ട് ആ നമ്പർ 1316 ആയി വർദ്ധിച്ചു. ഈ രണ്ട് വോട്ടർ പട്ടികയും പരിശോധിക്കേണ്ടതാണ്. അതുപോലെ, തിരുവനന്തപുരം ജില്ലയിലെ സഹകരണ ബാങ്കിൽ അർഹതയില്ലാത്ത രണ്ട് സംഘങ്ങൾക്ക് വോട്ടവകാശം കൊടുത്തിരിക്കുന്നു. (1) M.E.S. എംപ്ലോയീസ്

കോ-ഓപ്പറേറ്റീവ് സൊസൈറ്റി. അത് ലികിഡേറ്റ് ചെയ്തതാണ്. (2)

T.C.D.W.S. എംപ്ലോയീസ് കോ ഓപ്പറേറ്റീവ് സൊസൈറ്റി. അതിന്റെ കാര്യം എനിക്ക് നേരിട്ടറിയാം. അത് ലികിഡേറ്റ് ചെയ്തുപോയിട്ട് നാലുകൊല്ലമായി. അതിനും വോട്ടവകാശം കൊടുത്തിരിക്കുകയാണ്. കൃത്രിമമായി വോട്ടർ പട്ടികയിലെ അംഗസംഖ്യ കൂട്ടി എലിജിബിലിറ്റിയില്ലാത്തവർക്ക് വോട്ടവകാശം കൊടുത്തിരിക്കുകയാണ്. തിരുവനന്തപുരം ജില്ലാ സഹകരണ ബാങ്കിൽ നടക്കുന്ന സംഭവം ഇതാണ്. അങ്ങയ്ക്ക് സഹകരണമേഖലയിൽ നല്ല പഴക്കവും പാരമ്പര്യവുമുള്ള ആളാണ്. അങ്ങയുടെ കാലത്ത്, സഹകരണമേഖലയിൽ അതിന് മുമ്പുനടന്ന പരിപാടികൾ നടത്തുവാൻ പാടില്ല എന്നുള്ളതാണ്. അങ്ങ് സി.പി.ഐ.-യ്ക്ക് വേണ്ടി വാദിച്ചത് നല്ല കാര്യമാണ്. പക്ഷേ, അങ്ങ് ബി. ജെ. പി.-യുടെ കൂടെ ചേർന്ന് സംസാരിക്കുകയാണ്. ഞങ്ങൾക്ക് ആരുടേയും സൗജന്യം ആവശ്യമില്ല, ഞങ്ങൾ തമ്മിലുള്ള ബന്ധങ്ങളെല്ലാം ഞങ്ങൾ തീർത്തുകൊള്ളാം, അങ്ങ് അതിൽ ദുഃഖിക്കേണ്ട, തൃശൂരിലെ സി.പി.ഐ.-യുടെ കാര്യത്തിൽ ബഹുമാനപ്പെട്ട മന്ത്രി ശ്രീ. സി. എൻ. ബാലകൃഷ്ണൻ ദുഃഖിക്കേണ്ട. അങ്ങയ്ക്ക് നേരെ ഉയർന്നിട്ടുള്ള ഗുരുതരമായ രാഷ്ട്രീയ ബന്ധങ്ങൾ, ബി.ജെ.പി. ബന്ധങ്ങൾ, കള്ളവോട്ട്, പോലീസിനെ ഉപയോഗിച്ച് വോട്ടർമാരെ അറസ്റ്റ് ചെയ്യുക ഇതെല്ലാം അങ്ങയ്ക്ക് നേരെയുള്ള ആരോപണങ്ങളാണ്. ഇന്നലെ തിരുവനന്തപുരം ജില്ലയിലെ ബാങ്കുകളിൽ മത്സരിക്കേണ്ട സ്ഥാനാർത്ഥികളെ അറസ്റ്റ് ചെയ്തു. ഇതെല്ലാം അന്വേഷിക്കണം. ഇതൊന്നും ഇവിടെ ചർച്ചചെയ്യാൻ

അനുവദിക്കാതെ ബഹുമാനപ്പെട്ട സ്പീക്കർ വളരെ കർക്കശമായ നിലപാടുകളാണ് സ്വീകരിക്കുന്നത്. എന്റെ കേസ്സും ഒരുപാടാണ്. അതൊന്നും ഞാനിപ്പോൾ പറയുന്നില്ല. ചെയറിനെ ബഹുമാനിച്ചും അംഗീകരിച്ചും അനുസരിച്ചും നിശബ്ദമായി ഇരിക്കുന്ന ഒരാളാണ് ഞാൻ. വളരെ അപൂർവ്വമായാണ് ചില കാര്യങ്ങൾ ചെയറിന്റെ ശ്രദ്ധയിൽപ്പെടുത്തുന്നത്. ഈ വിഷയം സഭ നിർത്തിവെച്ച് ചർച്ച ചെയ്യേണ്ടതാണ്. അങ്ങനെ ചർച്ച ചെയ്യാത്തതിൽ പ്രതിഷേധിച്ച് ഞാനും എന്റെ പാർട്ടിയിൽപ്പെട്ട അംഗങ്ങളും വാക്കോട്ട് നടത്തുന്നു.

മി. സ്പീക്കർ : അങ്ങ് എഴുതി തന്ന കാര്യത്തിന്റെ സമയം വരുന്നതേയുള്ളൂ.

(സർക്കാരിന്റെ നിലപാടിൽ പ്രതിഷേധിച്ച് ശ്രീ. സി. ദിവാകരൻ, എം. എൽ.എ.-യും അദ്ദേഹത്തിന്റെ പാർട്ടിയിൽപ്പെട്ട അംഗങ്ങളും സഭ വിട്ടു പുറത്തുപോയി)

ശ്രീ. മാത്യു റ്റി. തോമസ്: സർ, ഈ സർക്കാരിന്റെ കാലത്ത് സഹകരണ ജനാധിപത്യം അട്ടിമറിക്കപ്പെടുകയാണ്. ഈ ഗവൺമെന്റ് അധികാരം ഏറ്റെടുത്തതിനുശേഷം ആദ്യം ചെയ്തത് 14 ജില്ലാ സഹകരണ ബാങ്കിന്റെ ഭരണസമിതികളെ പിരിച്ചുവിടാൻവേണ്ടി ഓർഡിനൻസ് കൊണ്ടുവന്നു. സുപ്രീംകോടതി വിധിയും തെരഞ്ഞെടുപ്പ് ചട്ടങ്ങളുമെല്ലാം ലംഘിച്ചുകൊണ്ടാണ് ഇപ്പോൾ നിയമിതരായിരിക്കുന്ന ജില്ലാ ബാങ്ക് അഡ്മിനിസ്ട്രേറ്റർമാരും റിട്ടേണിംഗ് ഓഫീസർമാരും

പ്രവർത്തിച്ചുകൊണ്ടിരിക്കുന്നത്. സ്ഥാനാർത്ഥികൾക്ക് ഇതുവരെ വോട്ടർ പട്ടിക കൊടുക്കുകയോ പ്രസിദ്ധീകരിക്കുകയോ ചെയ്തിട്ടില്ലെന്നുമാത്രമല്ല മേൽവിലാസമില്ലാത്ത സംഘങ്ങളെ വീണ്ടും ചേർത്തുകൊണ്ടിരിക്കുകയാണ്. ലികിഡേറ്റ് ചെയ്ത സംഘങ്ങളിൽ അഡ്മിനിസ്ട്രേറ്റർമാരെ നിയമിച്ചുകൊണ്ടിരിക്കുകയാണ്. ഇതൊക്കെ ലക്ഷ്യം വയ്ക്കുന്നത് ജനാധിപത്യപരമായി തെരഞ്ഞെടുപ്പ് നടത്തുന്നതിനുപകരം എങ്ങനെയും അട്ടിമറി നടത്തി യു.ഡി.എഫ്-ന് ഈ സ്ഥാനങ്ങളിൽ ജയം കണ്ടെത്തണമെന്നുള്ളതാണ്. സഹകരണമേഖലയിൽ മാത്രമല്ല, തിരുവിതാംകൂർ ദേവസ്വം ബോർഡിന്റെ സ്ഥിതി എന്താണ്; എം.എൽ.എ.-മാരുടെ അവകാശമല്ലേ അവരുടെ ഒരു പ്രതിനിധിയെ ദേവസ്വംബോർഡിലേയ്ക്ക് തെരഞ്ഞെടുത്ത് അയയ്ക്കുകയെന്നുള്ളത്? എം.എൽ.എ.-മാരുടെ, നിയമസഭയുടെ അധികാരമാണ് ഈ ഗവൺമെന്റ് കവർന്നെടുത്തിരിക്കുന്നത്. ജനാധിപത്യത്തെ അട്ടിമറിച്ച്രിക്കുകയാണ്. ഒരു ഓർഡിനൻസിലൂടെ ഇവിടത്തെ എം.എൽ.എ.-മാരുടെ അവകാശം കവർന്നെടുക്കാൻ ശ്രമമുണ്ടായപ്പോൾ വമ്പിച്ച പ്രതിഷേധമുണ്ടായി, അത് പിൻവലിച്ചു. പക്ഷേ, തെരഞ്ഞെടുപ്പ് നടത്തുന്നില്ല. തിരുവിതാംകൂർ ദേവസ്വം ബോർഡിൽ തെരഞ്ഞെടുപ്പ് നടത്തിയാൽ തോൽക്കുമെന്നതുകൊണ്ട് തെരഞ്ഞെടുപ്പ് നടത്താതെ നിയമസഭയുടെ പ്രതിനിധി ഇതുവരെ ദേവസ്വം ബോർഡിലില്ല. സഹകരണ മേഖലയിലും ജയം ഉറപ്പാക്കുവാൻ വേണ്ടി ജനാധിപത്യത്തെ കശാപ്പുചെയ്യുകയാണ്. ഇത്

വളരെ സുതാര്യമാണെങ്കിൽ ഇക്കാര്യത്തിൽ ചർച്ച നടത്തുവാൻ എന്തിനാണ് സർക്കാർ ഭയപ്പെടുന്നത്? അതുകൊണ്ട് ജനാധിപത്യത്തെ കശാപ്പുചെയ്ത് ഏതുതരത്തിലും ഈ മേഖലയെ പിടിച്ചടക്കുകയെന്ന ജനാധിപത്യവിരുദ്ധ നയം സ്വീകരിക്കുന്ന സർക്കാരിന്റെ നടപടിയിൽ പ്രതിഷേധിച്ച് ഞാനും എന്റെ കക്ഷിയും വാക്കൗട്ട് നടത്തുന്നു.

(സർക്കാരിന്റെ നിലപാടിൽ പ്രതിഷേധിച്ച് ശ്രീ. മാത്യു റ്റി. തോമസും അദ്ദേഹത്തിന്റെ പാർട്ടിയിൽപ്പെട്ട അംഗങ്ങളും സഭ വിട്ട് പുറത്തുപോയി)

ശ്രീ. എ. എ. അസീസ്: സർ, സംസ്ഥാനത്തെ എല്ലാ ജില്ലാ സഹകരണ ബാങ്കുകളുടേയും ഭരണസമിതിയെ പിരിച്ചുവിട്ടത് യഥാർത്ഥത്തിൽ സഹകരണ ജനാധിപത്യത്തിന് യോജിക്കുന്നതല്ലായെന്ന് സ്വയം സമ്മതിക്കേണ്ടിയിരിക്കുകയാണ് ബഹുമാന്യനായ സഹകരണ വകുപ്പുമന്ത്രി. അത് പിടിച്ചെടുക്കലല്ല, ജനാധിപത്യമാണെന്ന് പറഞ്ഞ് നിങ്ങൾക്ക് ആരെ വിശ്വസിക്കുവാൻ കഴിയും? സംസ്ഥാനത്തെ എല്ലാ ജില്ലാ സഹകരണ ബാങ്കുകളുടേയും തെരഞ്ഞെടുക്കപ്പെട്ട പ്രതിനിധികളെ പിരിച്ചുവിട്ടത് അത് പിടിച്ചെടുക്കലല്ല, ജനാധിപത്യം പുനസ്ഥാപിക്കുവാനാണെന്ന് പറഞ്ഞാൽ ജനാധിപത്യം നിങ്ങളുടെ കയ്യിൽ മാത്രമാണോ; യു.ഡി.എഫ്-ന്റെ കയ്യിൽ മാത്രമാണോ ജനാധിപത്യമിരിക്കുന്നത്? ഞങ്ങൾ അധികാരത്തിൽ വരുമ്പോഴൊക്കെ അത് പിടിച്ചെടുക്കലല്ല, ജനാധിപത്യം നടപ്പാക്കുവാനാണ് ശ്രമിക്കുന്നതെന്നാണ് പറയുന്നത്. ഏതായാലും ലിക്വിഡേറ്റ് ചെയ്ത

സഹകരണ സംഘങ്ങളുടെ ലിസ്റ്റ്; എല്ലാ ജില്ലാ സഹകരണ ബാങ്കുകളും പ്രസിദ്ധീകരിച്ച ലിസ്റ്റുണ്ട്, അത് കൊല്ലത്തുമാണ്. പിരിച്ചുവിട്ടിട്ട് വർഷങ്ങളായി പ്രവർത്തിക്കാതിരിക്കുന്ന സംഘങ്ങളുടെ പേര് അതിനകത്തുണ്ട്. അതെങ്ങനെ കടന്നുകൂടി? മനഃപൂർവ്വം അവരെയെല്ലാം ഉൾപ്പെടുത്തിയതാണ്. ഇത്തരത്തിലുള്ള നടപടികൾ സ്വീകരിച്ചശേഷം ഈ വിഷയം ചർച്ച ചെയ്യാൻ കൂട്ടാക്കാത്ത ഗവൺമെന്റിന്റെ നയത്തിൽ പ്രതിഷേധിച്ച് ഞാനും എന്റെ കക്ഷിയും വാക്കൗട്ടിൽ പങ്കെടുക്കുന്നു.

(സർക്കാരിന്റെ നിലപാടിൽ പ്രതിഷേധിച്ച് ശ്രീ. എ.എ. അസീസും അദ്ദേഹത്തിന്റെ പാർട്ടിയിൽപ്പെട്ട അംഗവും സഭ വിട്ട് പുറത്തുപോയി; സഭ വിട്ട് പുറത്തുപോയ അംഗങ്ങൾ അൽപ്പസമയത്തിനുശേഷം സഭയിൽ തിരിച്ചെത്തി)

മി. സ്പീക്കർ: സഭ അല്പസമയം വേണമെങ്കിൽ നിർത്തിവയ്ക്കാം. കാരണം, ഒരുപാട് ആളുകൾക്ക് സംസാരിക്കുവാനും സൗഹൃദം പുലർത്താനുമാണ്. അതെല്ലാംകഴിഞ്ഞ് പിന്നീട് ചേരാം. അതാണ് നല്ലത്. ഇങ്ങനെ എന്തിനാണ് സഭ ചേരുന്നത്? നിങ്ങളാരും മോശക്കാരല്ല.

